

पहले मुख्य समाचार :-

- केंद्र सरकार ने कहा— उपभोक्ताओं को निर्बाध गैस आपूर्ति सुनिश्चित करने के लिए पिछले दो हफ्तों में एक लाख से अधिक घरेलू और वाणिज्यिक पीएनजी कनेक्शन जारी किए गए।
- आगामी चारधाम यात्रा को लेकर तैयारियां तेज; तीर्थयात्रा को सुरक्षित और सुगम बनाने के लिए लोक निर्माण विभाग सड़कों को दुरुस्त करने में जुटा।
- देहरादून में बढ़ते ट्रैफिक दबाव के बीच व्यवस्था सुधार की तैयारी, शहर में अलग ट्रैफिक थाना स्थापित करने का प्रस्ताव।
- राज्य के विभिन्न हिस्सों में आज बारिश, आंधी और ऊंचाई वाले क्षेत्रों में बर्फबारी का ऑरेंज अलर्ट।

आपूर्ति

केंद्र सरकार ने कहा है कि देश में घरेलू पीएनजी और परिवहन के लिए सीएनजी की शत-प्रतिशत आपूर्ति सुनिश्चित की गई है। पश्चिम एशिया घटनाक्रमों पर नई दिल्ली में अंतर मंत्रालयी प्रेस वार्ता में पेट्रोलियम और प्राकृतिक गैस मंत्रालय में संयुक्त सचिव सुजाता शर्मा ने बताया कि दो सप्ताह के भीतर लगभग एक लाख 25 हजार घरेलू और वाणिज्यिक पीएनजी कनेक्शन जारी किए गए हैं।

एलपीजी कालाबाजारी पर रोक

देहरादून में एलपीजी गैस की कालाबाजारी रोकने और शत-प्रतिशत होम डिलीवरी सुनिश्चित करने के लिए जिला प्रशासन ने सख्ती बढ़ा दी है। जिलाधिकारी सविन बंसल के निर्देश पर गठित त्वरित प्रतिक्रिया दलों ने विभिन्न क्षेत्रों में गैस एजेंसियों का निरीक्षण कर आपूर्ति और वितरण की स्थिति का जायजा लिया।

कार्रवाई के दौरान सहस्त्रधारा क्षेत्र में अलग-अलग होटल और ढाबों से 15 घरेलू गैस सिलेंडर जब्त किए गए। वहीं होम डिलीवरी के लिए भेजे गए करीब 200 सिलेंडर, उपभोक्ताओं के पास खाली सिलेंडर न होने के कारण वापस एजेंसियों में लौट आए, जिन्हें बैकलॉग में दर्ज किया गया है।

जिला प्रशासन के अनुसार अब तक 415 औचक निरीक्षण किए जा चुके हैं। गैस की कालाबाजारी के मामलों में 5 मुकदमे दर्ज कर 3 लोगों को जेल भेजा गया है, जबकि 150 घरेलू, 139 व्यावसायिक और 7 छोटे सिलेंडर जब्त किए गए हैं।

वहीं हरिद्वार में भी घरेलू गैस सिलेंडर के दुरुपयोग पर कार्रवाई की गई है। रेलवे स्टेशन के पास होटलों और अन्य प्रतिष्ठानों पर छापेमारी के दौरान 5 घरेलू गैस सिलेंडर जब्त किए गए।

गौरतलब है कि हरिद्वार में गैस आपूर्ति की निगरानी के लिए 41 गैस एजेंसियों पर 41 नोडल अधिकारियों की तैनाती की गई है। प्रशासन ने स्पष्ट किया है कि घरेलू गैस सिलेंडर का व्यावसायिक उपयोग पाए जाने पर सख्त कार्रवाई जारी रहेगी।

चारधाम यात्रा तैयारी

उत्तराखंड में आगामी चारधाम यात्रा को लेकर तैयारियां तेज हो गई हैं। यात्रा को सुरक्षित और सुगम बनाने के लिए लोक निर्माण विभाग सड़कों को दुरुस्त करने में जुटा हुआ है।

लोक निर्माण विभाग के सचिव डॉक्टर पंकज पांडे ने बताया कि भारत सरकार द्वारा चिन्हित 400 से अधिक ऐसे स्थानों पर काम किया जा रहा है, जहां भूस्खलन जैसी घटनाएं हो सकती हैं। इन जगहों पर ट्रीटमेंट और सुरक्षा से जुड़े कार्य किए जा रहे हैं। गढ़वाल क्षेत्र में ऐसे कई संवेदनशील स्थानों पर पहले से ही जरूरी उपकरण तैनात किए गए हैं, जबकि अन्य स्थानों पर भी उपकरण उपलब्ध कराने की प्रक्रिया जारी है।

उन्होंने बताया कि यात्रा मार्गों पर संभावित बाधाओं को ध्यान में रखते हुए वैकल्पिक रास्तों की व्यवस्था की जा रही है। पुलिस और परिवहन विभाग के पास ऐसे मार्गों की सूची उपलब्ध है, जिनका उपयोग जरूरत पड़ने पर किया जा सकेगा।

नवरात्रि/खाद्य सुरक्षा

आज चैत्र नवरात्रि का दूसरा दिन है और इस अवसर पर माँ दुर्गा के दूसरे स्वरूप देवी ब्रह्मचारिणी की पूजा-अर्चना की जा रही है। प्रदेश भर के मंदिरों में तड़के से ही श्रद्धालुओं की भीड़ देखने को मिल रही है और वातावरण भक्तिमय बना हुआ है।

उधर, हरिद्वार में नवरात्रि को देखते हुए खाद्य सुरक्षा विभाग ने कुट्टू के आटे की बिक्री को लेकर सख्ती बढ़ा दी है। नगर निगम क्षेत्र में विभाग ने कल सघन निरीक्षण अभियान चलाया और खुले में बिक रहे कुट्टू के आटे के सैंपल लिए।

खाद्य सुरक्षा अधिकारी महिमानंद जोशी के नेतृत्व में यह अभियान खड़खड़ी, भीमगोडा और आसपास के क्षेत्रों में चलाया गया। निरीक्षण के दौरान कई दुकानों में अनियमितताएं पाई गईं, जिस पर संबंधित दुकानदारों को नोटिस जारी किए गए और खुले में कुट्टू का आटा न बेचने की हिदायत दी गई।

अभियान के दौरान करीब डेढ़ दर्जन सैंपल जांच के लिए भेजे गए हैं। साथ ही दुकानदारों को स्वच्छता मानकों का पालन करने के निर्देश दिए गए हैं।

खाद्य सुरक्षा अधिकारी ने कहा है कि नियमों का उल्लंघन करने वालों के खिलाफ आगे भी सख्त कार्रवाई जारी रहेगी।

ट्रैफिक प्रबंधन

देहरादून शहर में बढ़ती भीड़ के बीच ट्रैफिक प्रबंधन को बेहतर बनाने के लिए पुलिस नई व्यवस्था की योजना बना रही है। वरिष्ठ पुलिस अधीक्षक प्रमोद डोभाल ने बताया कि देहरादून में ट्रैफिक थाने की आवश्यकता महसूस की जा रही है और इसे ध्यान में रखते हुए प्रस्ताव तैयार किया जा रहा है। उन्होंने बताया कि प्रस्ताव के तहत ट्रैफिक इंस्पेक्टर के क्षेत्र में एक अलग ट्रैफिक थाना स्थापित करने की योजना है, जहां चालान सहित ट्रैफिक से संबंधित सभी कार्रवाई एक ही स्थान से की जा सकेगी।

मौसम

राज्य के विभिन्न हिस्सों में कल दोपहर बाद से रूक-रूककर बारिश हो रही है। मौसम विभाग के अनुसार आज भी राज्य के कई स्थानों में गरज-चमक, ओलावृष्टि और पचास से साठ किलोमीटर प्रतिघंटा की रफ्तार से आंधी चलने की संभावना है। इसके अतिरिक्त, देहरादून, उत्तरकाशी, रुद्रप्रयाग, चमोली, बागेश्वर और पिथौरागढ़ में कहीं-कहीं भारी वर्षा और ऊंचाई वाले क्षेत्रों में बर्फबारी भी हो सकती है।

मैदानी इलाकों सहित हरिद्वार और उधम सिंह नगर में भी तेज आंधी, बिजली और ओलावृष्टि का असर देखने को मिल सकता है। ऐसे में लोगों को सतर्क रहने की सलाह दी गई है।

राज्य मौसम विभाग के निदेशक डॉ. सी.एस. तोमर ने बताया कि अगले एक-दो दिनों में अधिकतम तापमान में 3 से 5 डिग्री सेल्सियस तक गिरावट आ सकती है, जिससे मौसम ठंडा रहेगा।

कायाकल्प

देहरादून में राज्य अतिथि गृह सर्किट हाउस एनेक्सी के कायाकल्प की दिशा में काम तेज हो गया है। मुख्यमंत्री पुष्कर सिंह धामी और मुख्य सचिव के निर्देशों के तहत अतिथि सुविधाओं को आधुनिक और आकर्षक बनाने के लिए नवीनीकरण की प्रक्रिया शुरू की गई है। आवास और राज्य संपत्ति सचिव डॉ. आर. राजेश कुमार ने कल सर्किट हाउस एनेक्सी का निरीक्षण किया।

निरीक्षण के दौरान नवीनीकरण कार्यों की समीक्षा की गई और अधिकारियों को आवश्यक निर्देश दिए गए। इस दौरान तय किया गया कि गेस्ट हाउस को केवल मरम्मत तक सीमित न रखकर इसे उत्तराखंड की लोक संस्कृति और आधुनिक सुविधाओं के समन्वय के रूप में विकसित किया जाएगा। मीटिंग हॉल के नवीनीकरण के साथ दीवारों पर राज्य की लोक संस्कृति दर्शाने वाली पेंटिंग्स लगाने के निर्देश भी दिए गए हैं।

नवीनीकरण कार्य चरणबद्ध तरीके से किया जाएगा। पहले चरण में मुख्य भवन के कक्ष संख्या 1 से 12 और डोरमैट्री के कुछ कमरों का कायाकल्प किया जाएगा। इन कमरों को आधुनिक सुविधाओं से सुसज्जित करने के साथ उनकी साज-सज्जा भी बेहतर बनाई जाएगी। निरीक्षण के दौरान डॉ. आर. राजेश कुमार ने कोरिडोर में बेहतर प्रकाश व्यवस्था सुनिश्चित करने और डोरमैट्री के पास स्थित लॉन क्षेत्र में खुलापन बढ़ाने के निर्देश भी दिए गए।

विमोचन

मुख्यमंत्री पुष्कर सिंह धामी ने हिन्दू नववर्ष के अवसर पर देहरादून में सूचना एवं लोक संपर्क विभाग द्वारा प्रकाशित पंचांग कैलेंडर का विमोचन किया। यह कैलेंडर पहली बार विभाग की ओर से प्रकाशित किया गया है।

इस मौके पर मुख्यमंत्री ने कहा कि उत्तराखंड अपनी सनातन परंपराओं, धार्मिक आस्थाओं और सांस्कृतिक मूल्यों के लिए विशेष पहचान रखता है। उन्होंने कहा कि पंचांग कैलेंडर का प्रकाशन राज्य की सांस्कृतिक और धार्मिक विरासत को संरक्षित करने और लोगों तक पहुंचाने की दिशा में महत्वपूर्ण कदम है।

इस पंचांग कैलेंडर में तिथि, वार, पक्ष, मास, पर्व और विशेष दिनों की जानकारी दी गई है। साथ ही पारंपरिक त्योहारों, व्रतों और धार्मिक आयोजनों की जानकारी भी शामिल की गई है, जिससे लोगों को अपनी संस्कृति से जुड़ने में मदद मिलेगी।

मुख्यमंत्री ने कहा कि पंचांग में प्रदेश के प्रमुख धार्मिक और आस्था स्थलों को भी स्थान दिया गया है, जो राज्य की ऐतिहासिक और आध्यात्मिक विरासत को दर्शाते हैं।